
Ardranandalakshmvratanirupanam

—
—
आर्द्रानन्दलक्ष्मीव्रतनिरूपणम्
—
—

Document Information



Text title : Ardranandalakshmvratanirupanam

File name : ArdrAnandalakShmIvratanirUpaNam.itx

Category : devii, devI, lakShmInArAyaNIyasaMhitA, lakShmI

Location : doc_devii

Proofread by : PSA Easwaran

Description/comments : lakShmInArAyaNIyasaMhitA | khaNDa 3 | adhyAya 138/22-53||

Latest update : April 12, 2026

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

April 12, 2026

sanskritdocuments.org



आर्द्रानन्दलक्ष्मीव्रतनिरूपणम्



शृणु लक्ष्मि व्रतं चान्यत्तवैव दशमीदिने ।
आषाढे शुक्लपक्षे वै चातुर्मास्याऽग्रगे दिने ॥ २२ ॥
प्रातरेव समुत्थाय स्नात्वा ध्यायेद्धरि प्रभुम् ।
ततश्चार्द्रानन्दलक्ष्मीं सौवर्णीं पूजयेद्व्रती ॥ २३ ॥
अङ्गुष्ठमात्रां सद्वस्त्रां भूषाशृङ्गारशोभिताम् ।
नारायणीश्रियं दर्भगन्धोदकैः सुचन्दनैः ॥ २४ ॥
स्नापयेच्छुक्लपुष्पैश्च कुङ्कुमाक्षतभोजनैः ।
नैवेद्यैर्भोजयेच्चापि नीराजयेत् क्षमापयेत् ॥ २५ ॥
अनादिश्रीकृष्णनारायणेन सहितां श्रियम् ।
प्रार्थयेद्द्वावहृदयैः स्वेष्टदं स्वेष्टदां तदा ॥ २६ ॥
महालक्ष्म्यै नमः पादौ महाविष्णो नमोऽस्तु ते ।
शोकहन्त्र्यै नमो जङ्घे सुखदाय नमोऽस्तु ते ॥ २७ ॥
कमलायै नमश्चोरू आनन्दाय नमो हरे ।
ईश्वरिण्यै नमः कटि सम्पत्प्रदाय ते नमः ॥ २८ ॥
माधव्यै च नमो नाभौ स्वर्णवर्णाय ते नमः ।
स्तनौ पोषणकारिण्यै नमो विश्वम्भराय ते ॥ २९ ॥
कण्ठे नमः सरस्वत्यै नीलकण्ठाय ते नमः ।
करौ कमलधारिण्यै नारायणाय ते नमः ॥ ३० ॥
बाहू नमो रक्षयित्र्यै सुदर्शनधराय च ।
चान्द्र्यै चन्द्रानने नौमि हरि वह्निमुखाय च ॥ ३१ ॥
नेत्रे कृपाप्रवर्षिण्यै करुणानिलयाय च ।
भ्रुवौ नमः क्षेमदायै कुशलकारिणे नमः ॥ ३२ ॥

ललाटे धनरूपायै स्वर्णवर्णाय ते नमः ।
मुकुटे सर्वरत्नायै सकौस्तुभाय ते नमः ॥ ३३ ॥
सर्वकायौ सर्ववासौ सर्वैश्वर्यसमन्वितौ ।
सर्वकामप्रदौ वन्दे आर्द्राश्र्यानन्दमाधवौ ॥ ३४ ॥
सम्पदा चोपकरणैर्धनैर्धान्यै रसादिभिः ।
भूषाम्बरादिभिश्चापि गृहमार्द्रं प्रपूरितम् ॥ ३५ ॥
कुरुतं स्त्रीदासदासीभृत्यापत्यसुशोभितम् ।
दिव्यसाधनशोभं च धेनुवाजिगजान्वितम् ॥ ३६ ॥
उद्यानवाटीक्षेत्राढ्यं यशोमानप्रवर्धितम् ।
यानविमानवाहाढ्यं शिष्यप्रशिष्यसत्प्रजम् ॥ ३७ ॥
मोदप्रमोदसौरख्याढ्यं समुत्साहोत्सवान्वितम् ।
वाद्यगीतिमहासत्रदानपानसमन्वितम् ॥ ३८ ॥
धर्मकर्माऽध्वरयुक्तं नित्यं च बहुदक्षिणम् ।
विघ्नशून्यं पञ्चयज्ञपरं कुरुतं मद्गृहम् ॥ ३९ ॥
स्रुषाभिः परितो रम्यां साधुसाध्वीविराजितम् ।
परमेशमहाभक्तिप्रवाहितं निरन्तरम् ॥ ४० ॥
अन्ते दिव्यरसाढ्ये वामक्षरे वसतिं च मे ।
एवमभ्यर्थ्यं च पुष्पाञ्जलिं दत्वा विसर्जयेत् ॥ ४१ ॥
लक्ष्मीं नारायणं चार्द्रानन्दौ श्रीगुरवे दिशेत् ।
रत्नहीरकधान्यानि द्विजातिभ्यो दिशेत्तथा ॥ ४२ ॥
भोजयेद्दालबालाद्या दिशेच्च दक्षिणाः शुभाः ।
शङ्खचक्रे सकटके स्वस्तिकाङ्कुशचामरान् ॥ ४३ ॥
दद्यात् सत्पुरुषायाऽपि मिष्टान्नाम्बरकाणि च ।
घृतपात्राणि पात्राणि सहिरण्यकानि सन्दिशेत् ॥ ४४ ॥
शर्करासक्तुपात्राणि चतुर्मासं दिशेत्तथा ।
तिलपात्राणि पूर्णानि रसपात्राणि यानि च ॥ ४५ ॥
गन्धोदकं पुष्पवारि चन्दनं कुङ्कुमोदकम् ।
अपक्वं दधि दुग्धं च गोशृङ्गोदकमित्यपि ॥ ४६ ॥

तुलसीं कमलं दद्याच्चातुर्मास्ये सदार्चने ।
दाने सर्वं प्रदद्याच्च वदेच्चापि श्रियाः पुरः ॥ ४७ ॥
लक्ष्मी मे प्रीयतां नित्यं पापनाशाय माधवी ।
सौभाग्याय प्रसन्नाऽस्तु ललिता मे सुखाय च ॥ ४८ ॥
एवमुक्त्वा दिशेत्सर्वं कार्तिके दशमीदिने ।
हिरण्यकमलं दत्त्वा चैकादश्यां प्रगे पुनः ॥ ४९ ॥
पूजयित्वा व्रतं पूर्णं कुर्याद्विशोद्विजातये ।
सतूलावरणां शय्यां लक्ष्मीर्मे प्रीयतामिति ॥ ५० ॥
आर्द्राननरमानारायणव्रतं त्विदं महत् ।
तेनेहाऽमुत्र च सदानन्दमाप्नोति सम्पदः ॥ ५१ ॥
भुक्त्वा स्वर्गान् चिरस्थाँश्च परं पदमवाप्नुयात् ।
श्रोतुर्वक्तुश्च संस्मर्तुश्चाप्यानन्दो भवेद्भुवः ॥ ५२ ॥
गृहे स्वे महदानन्दशतानि चानुभूय च ।
भूयो लक्ष्मीपदं याति श्रीपुरं धाम चैश्वरम् ॥ ५३ ॥
इति श्रीलक्ष्मीनारायणीयसंहितायाः द्वापरयुगसन्तानात्मकस्य तृतीयखण्डे
१३८-अध्यायान्तर्गतं आर्द्रानन्दलक्ष्मीव्रतनिरूपणं सम्पूर्णम् ।
लक्ष्मीनारायणीयसंहिता । खण्ड ३ । अध्याय १३८/२२-५३ ॥

lakShmInArAyaNIyasaMhitA . khaNDa 3. adhyAya 138/22-53..

Proofread by PSA Easwaran

Ardranandalakshmvratanirupanam

pdf was typeset on April 12, 2026

Please send corrections to sanskrit@cheerful.com

